

Xogħol ta' Giuseppe Calì fil-Knisja tas-Sacro Cuor f'Tas-Sliema

Mario Fenech

Hekk kif wiehed jidhol mill-bieb il-kbir tal-Knisja tas-Sacro Cuor jilmaħ quddiemu xena mill-isbaħ ta' diversi opri sagri li saru b'tant heġġa u mħabba lejn is-Sultana Tagħna matul is-snin.


Fost dawn l-opri tolqot l-għajn l-Arzella ta' fuq l-Artal Maġġur fid-daħla tal-Kor li hija xogħol tal-artist magħruf Giuseppe Calì. F'dan ix-xogħol tiegħu Calì b'tant kapaċità kien kapaċi jinkludi allegorija sħiħa ta' personaġġi, simboli u ġrajjet importanti fl-istorja tal-Knisja.

Fiċ-ċentru tax-xena l-figura tal-Immakulata Kuncizzjoni bilwieqfa bi hwejjeġ imtajrin b'idejha ma' xulxin u b'qamar kbir taħt riglejha. L-isfel taħt il-qamar il-karru meqlub qiegħed jgħaffeg raġel mixhut wiċċu 'l isfel fl-art. Din il-figura hija x-xempju tal-erezija.

Jittajru fuq sħaba bajdanija numru t'angli żgħar li flimkien qegħdin jagħtu ġieħ lil din il-Mara Bla Tebġha tad-Dnub rebbieħa fuq il-qawwa tal-ħażen.

Ftit 'il fuq fix-xena fuq in-naħa tal-lemin, angli kbir qiegħed jittajjar filwaqt li qiegħed iħares b'attenzjoni lejn l-Immakulata u jzomm f'idu Knisja. Din il-Knisja f'idejn l-angli, l-artist pingieħa bħala simbolu li din hija Omm il-Knisja.

Fuq in-naħa tax-xellug tidher il-figura ta' Beatu Giovanni Duns Skotu Franġiskan li tant ħadem favur id-Domma tal-Immakulata, għarkupptej qiegħed jagħti qima lill-Madonna. L-Ordni Franġiskan kien minn dejjem fuq quddiem biex jiddefendi t-teži li l-Madonna tnisset



Il-lapida li tfakkar lil Giuseppe Calì

mingħajr l-ebda tebġha tad-Dnub.

Żewġ angli żgħar oħra jidhru qegħdin iżommu standard bl-istemma tal-Franġiskani fuqu.

Angli żgħir ieħor f'art quddiem il-figura ta' San Franġisk jidher qiegħed iżomm f'idejha scroll li fuqu miktuba d-Domma tal-Immakulata.

Fit-tarf l-ieħor tax-xena fuq in-naħa tal-lemin hemm il-Papa Piju IX li huwa magħruf bħala l-Papa tad-Domma tal-Immakulata Kuncizzjoni.

Biex dan il-messaġġ jitwassal b'tant espressività lil kull min ikun qiegħed iħares lejn din ix-xena, Calì pinga l-figura t'angli qiegħed jittajjar biswit il-karru maqlub tat-tagħlim qarrieq filwaqt li qiegħed iħares lejn is-Simboli tal-Evangelisti li huma l-messaġġiera tat-tagħlim it-tajjeb. Dan ix-xogħol Calì għamlu direttament fuq il-ħajt u kien dam jagħmlu f'it granet biss kif kien magħruf għall-ħeffa li kellu fix-xogħol tiegħu.

Ix-xogħlijiet ta' dan l-artist ċelebri li naraw fl-istess Knisja fuq l-artali tal-ġnub huma mpingija fuq it-tila u Calì pingieħom f'dar fi Triq Santa Marija kantuniera biss 'il bogħod mill-Knisja kif tixhed plakka tal-irħam li hemm mal-faċċata ta' dan il-post.

Kien bil-wisq għaqlin il-Patrijet Franġiskani ta' dak iż-żmien li għażlu lil Giuseppe Calì biex jagħmel dan ix-xogħol tal-arzella tad-daħla tal-kor. Wara kollox dan is-Santwarju tant għażiż għalina jixraqqu biss l-aħjar, għaliex huwa ddedikat lis-Sultana Tagħna tal-Qalb Helwa ta' Ġesù.

Il-Festa t-tajba lil kulħadd.



Madonna tas-Sacro Cuor Tas-Sliema

festa 2017